

မြန်မာနိုင်ငံ ကြက်ခြေနီအသင်း (၇၇)ကြိမ်မြောက် ဗဟိုကောင်စီအစည်းအဝေးနှင့်
ဒွါဒဿမအကြိမ်မြောက် မြန်မာနိုင်ငံကြက်ခြေနီညီလာခံတွင်
ပြည်ထောင်စုဝန်ကြီး ပြောကြားသည့်မိန့်ခွန်း

ရန်ကုန်မြို့

၂၀၁၆ ခုနှစ်၊ ဩဂုတ်လ (၂၅)ရက်

ဒီနေ့ စတင်ကျင်းပတဲ့ မြန်မာနိုင်ငံကြက်ခြေနီအသင်း (၇၇)ကြိမ်မြောက် ဗဟိုကောင်စီ အစည်းအဝေးနှင့် ဒွါဒဿမအကြိမ်မြောက် ညီလာခံကို တက်ရောက်လာကြတဲ့ ကျန်းမာရေးနှင့် အားကစားဝန်ကြီးဌာန အမြဲတမ်းအတွင်းဝန်၊ ညွှန်ကြားရေးမှူးချုပ်များနှင့် တာဝန်ရှိသူများ၊ မြန်မာနိုင်ငံကြက်ခြေနီအသင်း ဥက္ကဋ္ဌနှင့် ဗဟိုကောင်စီဝင်များ၊ ဖိတ်ကြားထားသော ဧည့်သည် တော်များအားလုံး ကိုယ်ရောစိတ်ပါ ရွှင်လန်းချမ်းမြေ့ကြပါစေလို့ ဆုမွန်ကောင်းတောင်းရင်း နှုတ်ခွန်းဆက်သအပ်ပါတယ်။

ယနေ့ (၇၇)ကြိမ်မြောက်အစည်းအဝေးဟာ ဧကာဒဿမမြောက် ညီလာခံသက်တမ်းရဲ့ နောက်ဆုံးဗဟိုကောင်စီအစည်းအဝေးဖြစ်ပါတယ်။ မနက်ဖြန်မှာကျင်းပမယ့် ဒွါဒဿမညီလာခံ မှာတော့ ဗဟိုကောင်စီအသစ်ကို ဖွဲ့စည်းမှာဖြစ်ပါတယ်။ ၁၉၅၉ ခုနှစ် မြန်မာနိုင်ငံကြက်ခြေနီ အသင်း အက်ဥပဒေပြဋ္ဌာန်းပြီး (၅၆)နှစ်အကြာမှာ ခေတ်စနစ်နဲ့အညီ ဥပဒေအသစ်ကို ၂၀၁၅ ခုနှစ်မှာ ပြဋ္ဌာန်းနိုင်ခဲ့ပါတယ်။ ဒီလိုဥပဒေအသစ် ပြဋ္ဌာန်းနိုင်အောင် ကြိုးပမ်းဆောင်ရွက်ခဲ့ကြတဲ့ ဗဟိုကောင်စီဝင်များအားလုံးကို ကျန်းမာရေးနှင့်အားကစားဝန်ကြီးဌာနအနေနဲ့ ဂုဏ်ယူစွာဖြင့် မှတ်တမ်းတင်ပါကြောင်း ဦးစွာပြောကြားလိုပါတယ်။ ကြက်ခြေနီသမိုင်းမှာ ထူးခြားစွာမှတ်တမ်း တင်ရန်ဖြစ်တဲ့ ယခုလိုအခမ်းအနားမျိုးမှာ မိန့်ခွန်းပြောကြားခွင့်ရတဲ့အတွက် ကျွန်တော့်အနေနဲ့ ဂုဏ်ယူဝမ်းမြောက်ကြောင်း ပြောကြားလိုပါတယ်။

အဓိကအနေနဲ့ မနက်ဖြန်မှာကျင်းပမယ့် ဒွါဒဿမညီလာခံမှာ ဒီမိုကရေစီခေတ်စနစ်နဲ့ အညီ မြန်မာနိုင်ငံကြက်ခြေနီအသင်းရဲ့ လုပ်ငန်းတာဝန်များကို စိတ်ပါဝင်စားစွာ တာဝန်ယူ ဆောင်ရွက်ပေးနိုင်မယ့် ဗဟိုကောင်စီကို ဖွဲ့စည်းတာဝန်ပေးအပ်ပြီး ယင်းဗဟိုကောင်စီက ဒွါဒဿမညီလာခံသက်တမ်းကာလအတွင်း ကြက်ခြေနီလုပ်ငန်းများကို တာဝန်ယူဆောင်ရွက် ရမှာဖြစ်ပါတယ်။

ဥပဒေနဲ့အညီ ဗဟိုကောင်စီဝင်များနှင့် မြို့နယ်/ခရိုင် စသည်တို့က ညီလာခံကိုယ်စား လှယ်များကို ရွေးချယ်ရာတွင် တိုင်းဒေသကြီး/ပြည်နယ်များမှ ပွင့်လင်းမြင်သာစွာ မဲစနစ်များနှင့် ရွေးချယ်ကြတာသိရှိရသည့်အတွက် ဝမ်းမြောက်မိပါတယ်။ ထိုနည်းတူ ဥပဒေအရ ကြက်ခြေနီ လှုပ်ရှားမှုနှင့်ဆက်စပ်သည့် လူမှုအဖွဲ့အစည်းများကိုလည်း ဖိတ်ကြားပြီး အချင်းချင်းမဲပေးစနစ် ဖြင့် ပွင့်လင်းမြင်သာစွာ ရွေးချယ်ကြတာကိုလည်း သိရှိရသည့်အတွက် များစွာကျေနပ်မိပါ တယ်။

အစိုးရမှ အဆိုပြုသည့် ကိုယ်စားလှယ်များနဲ့ ဌာနဆိုင်ရာကိုယ်စားပြု ကိုယ်စားလှယ် များကိုလည်း ပြည်ထောင်စုအစိုးရအဖွဲ့နှင့် သက်ဆိုင်ရာဝန်ကြီးဌာနများမှ ရွေးချယ်စေလွှတ်ပြီး ဗဟိုကောင်စီဝင်များအဖြစ် တာဝန်ထမ်းဆောင်ကြတော့မှာ ဖြစ်ပါတယ်။ ရွေးချယ်တင်မြှောက် ခြင်းခံရသည့် ကြက်ခြေနီအသင်းဗဟိုကောင်စီဝင် (၆၃)ဦးသည် ကြက်ခြေနီအသင်းကြီး၏ လူမှုကရုဏာလုပ်ငန်းတွေကို မိမိတို့ကိုယ်စွမ်း၊ ဉာဏ်စွမ်းရှိသရွေ့ အကောင်းဆုံးနဲ့ အရိုးသားဆုံး အားထုတ်မှုအပြည့်နဲ့ ဝိုင်းဝန်းလက်တွဲ ဆောင်ရွက်သွားကြဖို့ မှာကြားလိုပါတယ်။ ယခုလို လုပ်လိမ့်မည်ဟုလည်း ရာနှုန်းပြည့်ယုံကြည်ပါတယ်။

ဗဟိုကောင်စီဝင် (၆၃)ဦးထဲမှ အသင်းရဲ့လုပ်ငန်းတွေကို တာဝန်ယူ ဦးစီးဆောင်ရွက်မယ့် အလုပ်အမှုဆောင် (၁၁)ဦးကို ရွေးချယ်တင်မြှောက်ရန် ဖြစ်ပါတယ်။ ယင်း အလုပ်အမှုဆောင် (၁၁)ဦးထဲမှ အချိန်ပြည့်အလုပ်အမှုဆောင် (၅)ဦးနှင့် အချိန်ပိုင်းအလုပ်အမှုဆောင် (၆)ဦးတို့ကို ရွေးချယ်ရန် ဖြစ်ပါတယ်။ အမျိုးသားအဆင့် လူမှုကရုဏာအသင်းဖြစ်တဲ့ မြန်မာနိုင်ငံကြက်ခြေနီအသင်းကို ဦးဆောင်မယ့် အချိန်ပြည့်အမှုဆောင်(၅)ဦးကို ရွေးချယ်ရာမှာ အမှန်တကယ် ခေါင်းဆောင်မှု အရည်အချင်းပြည့်ဝသူ၊ လူမှုကရုဏာလုပ်ငန်းများတွင် အတွေ့အကြုံရှိသူ၊ နိုင်ငံ တကာနှင့် ချိတ်ဆက်ဆောင်ရွက်နိုင်သူ၊ အမျိုးကယုံကြည်လေးစားစားရသူ၊ ကြက်ခြေနီလုပ်ငန်း အတွေ့အကြုံရှိသူ၊ အသင်းဖွံ့ဖြိုးရေးအတွက် အချိန်ပေးပြီး ကိုယ်စွမ်းဉာဏ်စွမ်းစိုက်ထုတ် အကျိုးဆောင်နိုင်သူဖြစ်ဖို့လိုပါတယ်။ အသစ်ရွေးချယ်တင်မြှောက်ခံရမယ့် အလုပ်အမှုဆောင် များဟာ ၂၀၁၅ အသင်းဥပဒေနဲ့အညီ နည်းဥပဒေကို ရေးဆွဲပြဋ္ဌာန်း၊ ကျင့်သုံးအကောင်အထည် ဖော်ဆောင်ရွက်ရန် တာဝန်အရှိဆုံးပုဂ္ဂိုလ်များ ဖြစ်ပါတယ်။

ရွေးချယ်ခံရမယ့် အလုပ်အမှုဆောင်များအနေနဲ့လည်း မိမိတို့ဆန္ဒပြုသည့်အတိုင်း အများ သဘောတူညီမှုနဲ့ တင်မြှောက်ထားတဲ့ အလုပ်အမှုဆောင်များဖြစ်တာနဲ့အညီ လုပ်ငန်းဆောင် ရွက်ရာမှာ အသင်းဥပဒေကို တိကျစွာလိုက်နာကျင့်သုံးပြီး အသင်းတိုးတက်ရာ တိုးတက်

ကြောင်းကို စည်းလုံးညီညွတ်မျှတစွာ အကောင်အထည်ဖော်ရန်လည်း အလွန်အရေးကြီးပါတယ်။

နိုင်ငံတော်အစိုးရအနေနဲ့လည်း အများပြည်သူက ရွေးချယ်တင်မြှောက်ထားတဲ့ ဒီမိုကရေစီစနစ် ကျင့်သုံးသော အစိုးရတစ်ရပ်ဖြစ်ပြီး တိုင်းပြည်ဖွံ့ဖြိုးတိုးတက်ရေးကို အားသွန်ခွန်စိုက် ဆောင်ရွက်နေတဲ့အချိန်အခါ ဖြစ်ပါတယ်။ ဒီလိုပြုပြင်ပြောင်းလဲမှုတွေ၊ ဖွံ့ဖြိုးတိုးတက်မှုတွေ ဆောင်ရွက်နေချိန်မှာ ကြက်ခြေနီမှာလည်း ၂၀၁၅ ကြက်ခြေနီဥပဒေသစ်နဲ့အညီ ပြောင်းလဲဆောင်ရွက်မှုတွေကို လုပ်ဆောင်ရာမှာ အဓိကအနေနဲ့ တာဝန်သိစိတ်၊ တာဝန်ယူစိတ် အပြည့်နဲ့ လုပ်ဆောင်ပေးကြဖို့ ထပ်လောင်းမှာကြားလိုပါတယ်။ ဒါနဲ့ပတ်သက်ပြီး နေပြည်တော်တွင် ဇွန်လ(၈)ရက်နေ့က ပြုလုပ်ခဲ့တဲ့ ငြိမ်းချမ်းရေးလုပ်ငန်းစဉ် ဦးဆောင်အဖွဲ့နဲ့ တွေ့ဆုံတဲ့ တွေ့ဆုံပွဲမှာ နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်က ပြောကြားရာတွင် "နိုင်ငံတစ်နိုင်ငံ၊ အဖွဲ့အစည်းတစ်ခု၊ လုပ်ငန်းတစ်ခုအောင်မြင်ရန်အတွက် အခြေခံအကျဆုံးလိုအပ်ချက်သည် တာဝန်သိစိတ်ပင်ဖြစ်ပါကြောင်း၊ တာဝန်သိစိတ်မရှိဘဲ မိမိရနိုင်သည့် အခွင့်အရေးကိုသာ ကြည့်နေပါက မည်သည့်လုပ်ငန်းမျှ အောင်မြင်မည် မဟုတ်သကဲ့သို့ မည်သည့်အဖွဲ့အစည်းမျှ ရေရှည်ရပ်တည်နိုင်မည် မဟုတ်ကြောင်း" ထည့်သွင်းပြောကြားခဲ့ပါတယ်။

နိုင်ငံတော်၏အတိုင်ပင်ခံပုဂ္ဂိုလ်၏ တိုက်တွန်းမှာကြားချက်ကို မြန်မာနိုင်ငံကြက်ခြေနီအသင်းကလည်း ကြက်ခြေနီလုပ်ငန်းများ ဆောင်ရွက်ရာတွင် လုပ်ငန်းလမ်းညွှန်အဖြစ် ထားရှိပြီး လုပ်ငန်းများကို တာဝန်သိစိတ်အပြည့်ဖြင့် ဆောင်ရွက်ပေးကြဖို့ တိုက်တွန်းလိုပါတယ်။ မနက်ဖြန် ညီလာခံမှာ ဖွဲ့စည်းမယ့် ဗဟိုကောင်စီဟာ ဥပဒေကို အကောင်အထည်ဖော် ဆောင်ရွက်နိုင်ရေးအတွက် ဖွဲ့စည်းပုံရေးဆွဲရာတွင် လက်ရှိတက်ကြွစွာ ဆောင်ရွက်နေသူများအပြင် ဒေသခံပြည်သူများအတွင်းမှ ကြက်ခြေနီလုပ်ငန်းကို စိတ်ပါဝင်စားသူ၊ ဦးဆောင်နိုင်သူများ၊ စီးပွားရေးလုပ်ငန်းရှင်များ၊ လူငယ်များ၊ အမျိုးသမီးများ ပါဝင်လာစေရေးကို ဦးစားဆောင်ရွက်ရေးဆွဲကြရန် ဖြစ်ပါတယ်။

နောက်အရေးကြီးတဲ့အချက်ကတော့ လူငယ်တွေရဲ့ အခန်းကဏ္ဍဖြစ်ပါတယ်။ ယနေ့လူငယ် နောင်တစ်ချိန်လူကြီးဆိုသည့်အတိုင်း ငယ်ရွယ်စဉ်ကစပြီး ကိုယ်ကျိုးမဖက် အများကို ကူညီတတ်တဲ့ ကြက်ခြေနီစိတ်ဓါတ်ရှိနေဖို့ ပြုစုပျိုးထောင်ပေးကြဖို့ အထူးလိုအပ်ပါတယ်။ အနာဂတ်မှာ ခေါင်းဆောင်ကောင်းတွေ ဖြစ်လာကြမယ့် လူငယ်တွေရဲ့ ဖွံ့ဖြိုးတိုးတက်ရေးနဲ့ ပတ်သက်ပြီး လူငယ်တွေကို စီမံခန့်ခွဲခြင်းနှင့် ဆုံးဖြတ်ချက်ချခြင်း အခန်းကဏ္ဍတွေမှာ ပါဝင်

ဆောင်ရွက်နိုင်အောင် လမ်းကြောင်းဖွင့် လေ့ကျင့်ပျိုးထောင်ပေးကြဖို့လိုသလို လူမှုကရုဏာ လုပ်ငန်းဆိုင်ရာ လူမှုဆက်ဆံရေး (humanitarian diplomacy) ရဲ့ အနှစ်သာရကို ကျယ်ကျယ် ပြန့်ပြန့်သိရှိအောင် ဆောင်ရွက်ဖို့လိုအပ်ပါတယ်။ အခုဆိုရင် မြို့နယ် (၁၆၇)မြို့နယ်မှာ ကြက်ခြေနီလူငယ်ကော်မတီ (၁၆၇)ခု ဖွဲ့စည်းထားသလို ဒီထက်တိုးပြီး မြို့နယ်တိုင်းမှာ ဖွဲ့စည်း ဖို့တိုက်တွန်းလိုပါတယ်။ ဒါမှသာ ပြည်သူတွေရဲ့ လိုအပ်ချက်နဲ့ ပိုမိုလိုက်လျောညီထွေရှိမယ့် အကူအညီများ၊ လူမှုကရုဏာ ဝန်ဆောင်မှုများပေးရာမှ လူငယ်တွေရဲ့ အင်အား၊ ဆန်းသစ်တဲ့ အတွေးအခေါ်၊ နည်းပညာတွေနဲ့ ပေါင်းစပ်ပြီး ပိုမိုထိရောက်အောင် ဆောင်ရွက်ပေးနိုင်မှာ ဖြစ်ပါ တယ်။

ယနေ့ခေတ် ကမ္ဘာတစ်ဝန်းမှာ သဘာဝဘေးအန္တရာယ်များ ပိုမိုဖြစ်ပွားလျက်ရှိပြီး ထိခိုက် ပျက်စီးဆုံးရှုံးမှုများဟာလည်း ပိုမိုကြီးမားလာတာကို တွေ့မြင်ကြားသိနေရတဲ့အတွက် ဒီလို လုပ်ငန်းများ အကောင်အထည်ဖော်နိုင်ဖို့ ကျန်းမာပြီး ဗဟုသုတရှိတဲ့ လူငယ်လူရွယ်တွေ အများ အပြား လိုအပ်သလို လူငယ်တွေကို ရှေ့ဆောင်လမ်းပြပေးနိုင်မယ့် ကျွမ်းကျင်တဲ့ အတတ်ပညာ ရှင်၊ အသိပညာရှင်များလည်း လိုအပ်နေပါတယ်။ ဒါကြောင့် မြန်မာနိုင်ငံကြက်ခြေနီအသင်း ဥပဒေအရ အသစ်ပြန်လည် ဖွဲ့စည်းရာမှာ လူငယ်အခန်းကဏ္ဍနဲ့ ကျွမ်းကျင်ပညာရှင် အခန်း ကဏ္ဍတို့ကို ထည့်သွင်းဖွဲ့စည်းနိုင်ဖို့ တိုက်တွန်းလိုပါတယ်။

ကျန်းမာရေးနှင့်အားကစားဝန်ကြီးဌာနအနေဖြင့်လည်း အထူးမူဘောင် (special framework) ချမှတ်ပြီး တိုင်းဒေသကြီး/ပြည်နယ်အဆင့်၊ မြို့နယ်အဆင့်မှာ ပေါင်းစပ်၍ ပံ့ပိုး လုပ်ဆောင်ပေးရမည်တို့ကို လုပ်ဆောင်ပေးပါမယ်။ ကြက်ခြေနီအသင်းကြီး၏ လုပ်ငန်းများတွင် အထူးပံ့ပိုးပူးပေါင်းဆောင်ရွက်မည်ဖြစ်ကြောင်း ပြောကြားလိုပါတယ်။

အသင်းတစ်သင်း၊ အဖွဲ့အစည်းအဝေးတစ်ခု၏ အောင်မြင်မှုသည် မိမိ၏လုပ်ငန်းများ ထိရောက်မှု ရှိ/မရှိ ရေတိုတွင် ထိရောက်မှုရှိခြင်း၊ ရေရှည်တွင် ထိရောက်မှုရှိခြင်း၊ လူတစ်စုကို ထိရောက်မှုရှိခြင်း၊ လူအများစုကို ထိရောက်မှုရှိခြင်းတို့ကို အမြဲမပြတ်ဆန်းစစ် (monitor) လုပ်နေရမှာ ဖြစ်ပါတယ်။ အနေနဲ့ ယခုကဲ့သို့ လုပ်ဆောင်ကျင့်သုံးလျက်ရှိပါတယ်။

ဒီအသင်းကြီးအနေဖြင့်လည်း ယခင်သက်တမ်းအတွင်းက ဆောင်ရွက်ချက်များကို အဆုံး သတ်ပြန်လည်စိစစ်ခြင်း (summative evaluation) ကို လုပ်ဆောင်နိုင်ပါက အထူးအကျိုးရှိ

မည် ဖြစ်ပါတယ်။ ထိုသို့လုပ်ဆောင်ရာ၌ အပိုင်းလိုက် အပိုင်းလိုက်လုပ်လျှင် ပိုမိုတိကျသော အဖြေများကို ရနိုင်ပါလိမ့်မယ်။

ဤအဖြေ/တွေ့ရှိချက်များကို မူတည်၍ ယခုစမည့် သက်တမ်းအသစ်၌ ပြင်ဆင်သင့်သည်များကို ပြင်ဆင်ခြင်း၊ ပြောင်းသင့်သည်များကို ပြောင်းခြင်း၊ ရပ်သင့်သည့်ကိစ္စရပ်များကို ရပ်ဆိုင်းခြင်း၊ ပိုမိုလုပ်သင့်သည့်လုပ်ငန်းများကို ပိုမိုလုပ်ဆောင်ခြင်း၊ လျှော့ချသင့်သည့် လုပ်ငန်းများကို လျှော့ချခြင်းတို့ကို ပြုလုပ်လျှင် ဤအသင်းကြီး၏ ယခုသက်တမ်းအသစ်၌ ပိုမိုထိရောက်ကျစ်လစ်လျင်မြန်ပြီး ထိရောက်သော dynamic, responsive and robust and effective) ဖြစ်သော ကြက်ခြေနီအသင်းကြီးဖြစ်လာမည်မှာ ဧကန်မလွဲပါ။ ကျန်းမာရေးနှင့်အားကစားဝန်ကြီးဌာနအနေနဲ့လည်း ယခုကဲ့သို့ လုပ်ဆောင်ကျင့်သုံးလျက်ရှိပါတယ်။

မြန်မာနိုင်ငံ ကြက်ခြေနီအသင်းကြီးသည် အခြားနိုင်ငံရှိ ကြက်ခြေနီအသင်းများနှင့်လည်းကောင်း၊ like-minded organization များနှင့်လည်းကောင်း ပူးပေါင်းလုပ်ကိုင်လျက်ရှိသည်ကို တွေ့ရှိရပါတယ်။ ဒီကဲ့သို့သော ပူးပေါင်းဆောင်ရွက်ခြင်း networking လုပ်သည့် ကိစ္စရပ်များသည် နှစ်ဦးနှစ်ဖက် အကျိုးရှိသည့်ကိစ္စရပ်ဖြစ်သဖြင့် ကျန်းမာရေးနှင့်အားကစားဝန်ကြီးဌာနအနေနဲ့လည်း ဤကဲ့သို့လုပ်ကိုင်လျက်ရှိပါတယ်။ ကြက်ခြေနီအသင်းကြီးအနေဖြင့်လည်း ယခုထက် ပိုမိုလုပ်ဆောင်နိုင်လိမ့်မည်ဟု ထင်ပါတယ်။ ဤသို့ ပြုလုပ်ခြင်းအားဖြင့် လက်တွေ့ အတွေ့အကြုံများကို ဖလှယ်ခြင်းသည် အထူးကောင်းမွန်သည့် ကိစ္စရပ်ဖြစ်သဖြင့် ကျန်းမာရေးနှင့်အားကစားဝန်ကြီးဌာနအနေဖြင့်လည်း လိုအပ်သည်များကို ပံ့ပိုးပေးပါမယ်။

အခြားနိုင်ငံများမှ ကြက်ခြေနီအဖွဲ့ဝင်များ မြန်မာနိုင်ငံသို့လာရောက်ရာ၌ မိမိတို့၏ ကြက်ခြေနီအဖွဲ့ဝင်များနှင့်အတူ နယ်သို့ခရီးထွက်ခြင်း၊ လေ့လာခြင်းကိစ္စရပ်များ၌ မိမိတို့ ကြည်ခြေနီအဖွဲ့ဝင်များအနေနဲ့ အင်္ဂလိပ်စာကို ပိုမိုပြောဆိုနိုင်ပါက အတွေ့အကြုံဖလှယ်ရာ၌ များစွာအကျိုးရှိနိုင်မည်ဖြစ်သဖြင့် အင်္ဂလိပ်စာကျွမ်းကျင်ခြင်းသည်လည်း ကြက်ခြေနီအသင်း၏ တိုးတက်မှုအတွက် များစွာအထောက်အကူဖြစ်လိမ့်မည်ဟု ထင်ပါတယ်။ အင်္ဂလိပ်စာမှာ ကြက်ခြေနီလုပ်ငန်းဖြင့် တစ်နည်းအားဖြင့်ကြည့်ပါက တိုက်ရိုက်မဆိုင်သော်လည်း သွယ်ဝိုက်၍ များစွာအရေးကြီးပါတယ်။ နိုင်ငံတကာနှင့် ဆက်ဆံရာ၌ အထူးအရေးကြီးပါတယ်။ ထို့ကြောင့် ဤအချက်မှာလည်း သတိပြုစေလိုပါတယ်။

နိဂုံးချုပ်အနေနဲ့ ပြောကြားလိုတာကတော့ လက်ရှိ တိုင်းဒေသကြီး/ပြည်နယ် ကြက်ခြေနီ ကြီးကြပ်မှုကော်မတီများအနေဖြင့်လည်း နည်းဥပဒေနဲ့အညီ အဆင့်ဆင့်သော ကြက်ခြေနီ ကြီးကြပ်ကော်မတီများ ပြန်လည်ဖွဲ့စည်းပြီးချိန်အထိ လက်ရှိတာဝန်ဝတ္တရားများအတိုင်း အတတ်နိုင်ဆုံး ဝိုင်းဝန်းကူညီဆောင်ရွက်ပေးကြဖို့ အလေးအနက် မှာကြားလိုပါတယ်။ မြန်မာ နိုင်ငံကြက်ခြေနီအသင်းကြီး ယခုထက် အဆပေါင်းများစွာ လုပ်ဆောင်နိုင်ပြီး မြန်မာပြည်သူ များ၏ အားကိုးလောက်သည့် အသင်းကြီးဖြစ်ရမည်ဟူသော သန္နိဋ္ဌာန်ချ၍ လုပ်ဆောင်ကြပါ ရန် ပြောကြားရင်း နိဂုံးချုပ်အပ်ပါတယ်။